

25 ta' Frar, 1952

Imħallfin :

Is-S.T.O. Dr. L.A. Camilleri, LL.D., *A' President*;

L-Onor. Dr. A. J. Montanaro Gauci, LL.D.;

L-Onor. Dr. T. Gouder, LL.D.

*Eucaristico Zammit versus Eustrachio Petrocchino, C.B.E., na.*

**Danni — Klawnsola ta' Eżoneru — Depositu —  
Lokazzjoni d'Opera, — Provi.**

*Huwa diffiċili li wiehed jennunja principju assolut ta' dritt dwar jekk il-klawsoli ta' eżoneru mir-responsabilità għad-danni għandhomx ikollhom l-effett li jeżoneraw lid-debitur minn dik ir-responsabilità; kollox jiddependi minn ċerti direttivi ta' fatt.*

*Wara li jkun sar il-ftehim bejn il-partijiet, li bis-saħħa tiegħu wiehed ikun assumu xi impenn speċifiku, ma hux leċitu għalik li, wara li jkun assumu dak l-impenn, jeżoneru ruħu b'att unilaterali tiegħu, billi, wara dak il-ftehim, jibgħat jew jikkonsenja lill-parti Lokru rricevuta jew dokument kontenenti l-klawsola ta' eżoneru stampata fih; u dan anki jekk l-irċevuta jew dokument ikun fihom anki stampata l-klawsola illi l-aċċettazzjoni ta' dik l-irċevuta jew dokument kellha titqies bħala aċċettazzjoni tal-kondizzjonijiet miktubin fiha, u l-kreditur li rċieva l-irċevuta jew dokument ma pprova testaz kontra dik il-klawsola, u langas kien graha.*

*Il-klawsola ta' l-eżoneru hija operativa favur id-debitur biss meta huwa jkun għamel dak li kellu jagħmel fil-mod li suppost li kellu jagħmlu. Meta depożitu jkun salarjat, imma r-rimunerazzjoni tkun ekwivalenti għas-servizz li għandu jiġi prestat mid-depożitarju, allura l-kuntratt, minn kuntratt unilaterali ta' depożitu, isir sinallagmatiku ta' lokazzjoni d'opera, fejn id-depożitarju jassumi li jagħmel certi servigi bi kias. Liema distinzjoni hija importanti għar-regolament tar-responsabilità tad-depożitarju. Għax mentri r-responsabilità ta' sempliċi depożitarju hija regolata mill-liġi bhala każ ta' depożitu salarjat, fil-lokazzjoni d'opera l-lokatur ikun giegħed joffri l-kapacità tiegħu u jassumi mpenn li jeżegwixxi l-opra skond is-sengħa, u huwa tenut għal kull ma jisir mhux skond is-sengħa; u jekk fl-eżekuzzjoni ta' l-impenn minnu assunt huwa juri imperizja, huwa jaqa' f'kolpa li tirrendih responsabili għad-danni li jidderiva minn dan l-imperizja.*

*Il-ġudikant, fil-kamp civili, għandu jiddeċidi fuq il-provi li jkollu quddiemu, meta dawn jinduċu fih dik id-ċertezza morali li kull tribunali għandu jfittex, u mhux fuq sempliċi possibilitajiet; imma dik id-ċertezza morali hija biżżejjed, bhala li hija bakata fuq il-preponderanza tal-probabilitajiet. U dan għad-differenza ta' dak li japplika fil-kamp kriminali, fejn il-ħiti trid tirriżulta mingħajr ma thalli ebda dubju raġjonevoli.*

*Fil-każ preżenti, ġew applikati l-prinċipji hawn fuq imfissra għar-responsabilità għad-danni pretiża kontra ditta li kienet irċeviet kwantità ta' banana biex iżzommha fil-kongelatorju tagħha u tirritarda l-maturazzjoni tal-banana, li mbagħad thassret; u anki għall-prova ta' l-imsemmija responsabilità.*

*Il-Qorti — Rat id-ċitazzjoni quddiem il-Qorti tal-Kummerċ li biha l-attur ipprenetta illi fis-7 ta' Jannar 1950 huwa dahhal għand il-konvenut nomine mitejn (200) għanqud banana ta' barra, biex dana jikkonservahielu, u għal dan id-depożitu gie miftiehem kumpens; u illi l-istess banana, minhabba inefficjenza, traskuraġni, u/jew nuqqas tal-konvenut li tiegħu dana huwa responsabili, skond ma jirriżulta waqt s-smiegħ tal-kawża, swiedet u thassret b'mod li ma għadhiex iżjed merkantibili, b'dannu kbir għall-instanti; talab li l-konvenut nomine jiġi (1) dikjarat responsabili tad-danni fuq riferiti lejn l-attur, u (2) kundannat li jhallas lill-attur, in linja ta' danni, dak l-ammont li jiġi likwidat, jekk ikun hemm bżonn b'opra ta' periti*

nominandi. Bl-ispejjeż, kompriżi dawk tal-protest tal-25 ta' Jannar 1950, kontra l-konvenut nomine, li għandu jiġi mħarrek biex jagħti s-subizzjoni tiegħu;

Rat in-nota ta' l-eċċezzjonijiet tal-konvenut, fol. 6. li fiha dan qal li l-kumpannija minnu rappreżentata ma hija responsabili ta' ebda danni, billi użat id-diligenza ta' "bonus pater familias" dwar il-mejkanzija msemmija fiċ-ċitazzjoni skond il-liġi;

Rat is-sentenza mogħtija minn dik il-Qorti fl-14 ta' Gunju 1951, li biha għet milqugħa l-ewwel talba u għe dikjarat il-konvenut nomine *responsabili tad-danni* lejn l-attur għar-ragunijiet fuq indikati; u għe ordnat li l-ispejjeż kollha nkorsi sa allura jithallsu mill-konvenut nomine; u rriżervat li tipprovvedi fuq il-likwidazzjoni tad-danni fl-udjenza tat-28 ta' Gunju 1951, li għaliha għet differita l-kawża; wara li kkunsidrat;

Illi fin-nota tiegħu ta' riljevi fol. 181 il-konvenut nomine *ssollewa kwistjoni importanti* li, stante l-indoli preġudizzjali tagħha, jixraq li tiġi affrontata l-ewwel. Infatti f'dik in-nota l-konvenut jirripudja r-responsabilità tiegħu in bażi għall-klawsola stampata fuq l-irċevuta. L-argument tiegħu in sostanza hu illi, anki kieku "ex hypothesi" wiehed kellu jgħid li l-banana tħassret minħabba t-temperatura mhux adatta f'li stores tiegħu, kull responsabilità hi, fi kwalunkwe każ, eskluża b'dik il-klawsola;

Hu fatt illi fuq l-irċevuta hemm, fost l-oħrajn, dan il-kliem: — "The Company will not be responsible for loss or damage due to deterioration, leakage, vermin, fire, explosion, failure of machinery or plant, maintaining too high or low a temperature in the chambers, strikes, lock-outs, civil commotion, delays, acts of God, the King's enemies, or circumstances over which the Company has no control";

Minbarra dan, fil-paragrafu ta' qabel hemm stampat dan: "Your acceptance of this note will be deemed an acknowledgement of your acceptance of the conditions set out below.....";

Issa, ma hemmx dubju li, fil-konkors ta' ċerti ċirkustanzi, kliem simili jistgħu jorbtu lill-individwu li jirċievi d-dokument li fuqu jkun hemm miktubin dawn il-kliem. Każijiet simili rri-

korrew, milli jidher, kemm-il-darba fil-Qrati Inglizi. Jgħidu l-awturi Wilshere and Robb, fil-ktieb tagħhom "The Law of Contracts and Torts", 1928 edition, pag. 11 :— "Sometimes questions arise as to whether a person is bound by conditions on a ticket or some similar document which he has accepted. In such cases, if the person receiving the ticket or document is aware that it contains conditions, he is bound by them.....";

Din il-kwistjoni tal-"clause di esoneru" giet kwalifikata mill-Professor Alberto Asquini, professur tad-Dritt Kummerċjali ta' Trieste. bħala "il problema che ha più affaticato dottrina e giurisprudenza". Probabilment hemm ċerta diversità fil-gudikati esteri minhabba illi l-prinċipju regolatur jista' jiddependi hafna mill-fattezzi tal-każ partikulari; u kien għalhekk li l-Imħallef Ingliz Mellish L.J., sedenti fil-Qorti ta' l-Appell Ingliza, fil-kawża "Parker vs. South Eastern Railway Company", 1877 (L.R. 2 C.P.D. 416 G.A.), qal li ma tantx kien possibili li wiehed jenunċja prinċipju assolut ta' dritt, imma kollox jiddependi minn ċerti direttivi ta' fatt, li hu mbağħad enunċja fis-sentenza:

Dik il-Qorti, wara li qieset iċ-ċirkustanzi partikulari ta' dan il-każ, waslet għall-konklużjoni li dik il-klawsola ma għandhiex tkun atteża, għal dawn ir-raġunijiet li sejr in jissemmew; ejoè :—

1. Il-konvenut, fix-xhieda tiegħu quddiem il-perit fol. 77 tergo, qal li hu staqsa lil Ercole Albanozzo (li kien qiegħed jitratta n-negozju) jekk huwa riedx li huma (id-ditta konvenuta) jistorjaw il-banana, jew isajruha, jew jirritardawha. Albanozzo qallu li huma (hu u l-interessati l-oħra fil-banana) riedu "jzommuha hemm kemm jistgħu", u kompli jgħidli li kienet partita kbira u waslet malajr wisq fuq l-oħra. Il-konvenut allura nforma lil Albanozzo li skond il-ktieb (il-kelma użata mill-konvenut, anzi, hija "skond it-text") tista' tirritarda l-banana għal xi għaxart ijiem, u illi f'każ ta' bżonn tista' titfalha branel ta' l-ilma u tirritardaha aktar; imma li din il-proċedura kienet perikoluża. Allura, kompli jgħid il-konvenut, hu ta lill-inġinier ordni biex jimmantjeni temperatura ta' 40 grad Fahrenheit. Biex tirritarda l-maturazzjoni—kompli jgħid dejjem l-istess konvenut—tirrikjedi temperatura bejn 34 u 38 grad, għaliex temperatura aktar baxxa hija perikoluża. Huwa zied

jgħid illi fil-kmamar ma hux possibili tinżamtu temperatura kostanti, tvarja minn 2 sa 6 gradi, però l-varjazzjoni hi f'sens ta' għoli, għaliex il-makni ma jaħdmux il-ħin kollu, u meta jieqfu t-temperatura toghla. Del resto, dik kienet il-versjoni li giet mogħtija fid-dikjarazzjoni tal-konvenut unita man-nota ta' l-eċċezzjonijiet, fol. 6 tergo, fejn ingħad preċiżament hekk :  
 "..... f'dik l-okkażjoni l-konvenut staqsa lil Albanozzo u Muscat jekk riedux jimmaturaw il-banana, u huma rrispondew li le, u li l-ħsieb tagħhom kien li jirritardaw il-maturazzjoni, billi dak il-mument ma kienx hemm suq tajjeb. Il-konvenut ta l-ordnijiet neċessarji lill-ingenier Scicluna għall-konservazzjoni tal-banana, skond kif kienet ix-xewqa ta' l-attur..."  
 Jizdied ukoll fid-dikjarazzjoni li l-konvenut żamm il-banana "skond l-arti". Dawn id-dikjarazzjonijiet tal-konvenut stess huma ċertament biżżejjed biex juru illi, kuntrarjament għal dak li l-konvenut donnu jrid isostni issa fin-nota ta' riljevi fol. 178, il-konvenut, f'dan in-negozju li sar, assumu l-impenn "li jirritarda, billi jimmantjeni t-temperatura teknikament adatta, il-maturazzjoni tal-banana" li kienet sejra tiġi depożitata għandu. Tant, s'intendi, jidher ċar ukoll mix-xhieda ta' l-attur fol. 65 u 65 tergo, u ta' Albanozzo fol. 68 u 68 tergo;

Issa, kienet tkun ekwipollenti għal sanzjoni ta' ħaġa "do-luża", kieku kellu jiġi ammess li, wara li l-konvenut assumu dan l-impenn speċifiku, u wara li l-kontroparti kienet qiegħda tħallas kumpens għall-eżekuzzjoni tiegħu, il-konvenut, bil-fatt li, wara li sar definitivament dan in-negozju, baġhat l-irċevuta b'dawk il-kliem, seta' jeżonera ruhu appuntu minn dak l-istess impenn. Għalhekk il-Professor Asquini (Cod. Comm. comm. Bolaffio u Vivante, Vol. 6, p. 2, pag. 364) jagħmel żewġ eċċezzjonijiet għall-validità tal-klawsoli ta' eżoneru, u waħda minnhom hi appuntu bażata fuq konsiderazzjoni applikabili għal każ bħal dan, ċjoè meta klawsoli simili "sarebbero in contraddizione col contenuto stesso della obbligazione assunta". L-istess konkluzjoni tingħied mill-insenjamenti dottrinali ingliżi. Fis-sistema ġuridiku ingliż dawn l-"exemption clauses" iġibu għal dak li jissejjaħ "contracting out of liability";

Issa, ġie ritenut, ferm gustament, illi l-klawsola ta' eżoneru tista' topera favur id-debitur biss "meta hu jkun għamel dak li kellu jagħmel fil-mod li suppost li kellu jagħmlu". Ié-

Charlesworth, fit-trattat tiegħu "The Law of Negligence", 2nd. edition 1947. pag. 615, jiċċita, in sostenn ta' dan il-prinċipju, il-kawża "Lilly vs. Doubleday" (1881) 7 Q.B.D. 510, li fiha jingħad illi "if you undertake to do a thing in a certain way....., and have broken the contract by not doing the thing contracted for in the way contracted for..... you cannot rely on the conditions which were only intended to protect you if you carried out the contract in the way in which you had contracted to do it". Għalhekk, malgrado din il-klawsola ta' eżoneru fil-fattispeċje, għandu jiġi dejjem eżaminat fil-meritu jekk il-konvenut eżegwiex l-obligu tiegħu fil-mod li kellu jeżegwixx; għas-sempliċi raġun illi, jekk hu naqas minn dak l-obligu (per eżempju, jekk ma żammx it-temperatura tal-kamra kif kellha teknikament tinżamm), allura, skond dan il-prinċipju, li hu morali u raġjonevoli, l-'exemption clause' ma tiproteġiehx. Din hi l-ewwel raġuni;

2. Fix-xhieda tiegħu fol. 188 l-attur qal li l-irċevuta giet mogħtija lill-lavrant tiegħu xi bamest ijiem, bejn wiehied u iehor, wara li l-banana kienet imqiegħda fil-"cold stores". Mela din l-irċevuta ntbagħtet wara li l-kondizzjonijiet tan-negozju kienu ġew konkjużi; u ma għandux ikun leċitu lil wiehied mill-kontraenti, b'att tiegħu unilaterali, wara l-konklużjoni tal-kuntratt, li jbidel it-termini tiegħu għad-detriment ta' l-iehor; bil-klawsola kontenuta f'sempliċi irċevuta, li f'din il-materja ma hi lanqas kunsiderata bhala "a contractual element" (ara Charlesworth, p. 609, loc. cit.);

3. Jista' jiġi obbjettat illi fl-irċevuta kien hemm ukoll il-kliem illi l-aċċettazzjoni ta' l-irċevuta kellha titqies bhala aċċettazzjoni tal-kondizzjonijiet miktubin fiha. Issa, l-attur xehed fol. 188, li meta hu ra dik il-karta, hu qara l-kwantità tal-banana miktuba bil-linka, u l-bojja ma qara xejn. Kompla jgħid li hu kien drabi oħra jiegħed affarijiet oħra fil-"cold stores", però l-irċevuti li tawh qabel ma kienux ta' dak il-kulur isfar tad-dokument fol. 184, u lanqas kellhom dak l-istampat żgħir. Issa, għalhekk f'diversi każijiet kunsidrati mill-ġurisprudenza hemm ukoll każijiet fejn bniedem jista' jitqies marbut b'kondizzjoni simili, avvolja ma jkunx qraha, jew anki ma jkunx jaf jaqra, dan però hu applikabili għall-każ meta l-Qorti tkun soddisfatta li min irċieva d-dokument bil-klawsola ta' l-eżoneru

“kien imissu jissoponi mix-xorta tad-dokument li dan ikun fil il-kondizzjonijiet tal-kuntratt”. Fil-kawża citata l-Imhalled Mellish kien qal hekk:— “If a person driving through a turn-pike gate received a ticket upon paying a toll, he might reasonably assume that the object of the ticket was that, by producing it, he might be free from paying a toll at some other turn-pike gate, and might put it in his pocket unread. On the other hand, if a person who ships goods to be carried on a voyage by sea receives a bill of lading signed by the master, he would plainly be bound by it, although afterwards, in an action against the shipowners for the loss of the goods, he might swear that he had never read the bill of lading, and that he did not know that it contained the terms of the contract of carriage and that the shipowner was protected by the exemptions contained in it. Now the reason why the person receiving the bill of lading would be bound seems to me to be that, in the great majority of cases, persons shipping goods do know that the bill of lading contains the terms of the contract of carriage, and the shipowners and the master delivering the bill of lading are entitled to assume that the person shipping the goods has that knowledge”;

Issa, f'dan il-każ preżenti, l-attur ma kellux jissupponi illi fl-irċevuta kien hemm kondizzjonijiet godda ta' eżoneru; għaliex in-negozju kien diġà definitivamente konkluż, u kwindi wiehed ma kellux jissupponi, kontra l-*id quod plerumque accidit*, illi wara n-negozju sejrin jiġu nfilzati fl-irċevuta kondizzjonijiet godda; għaliex ma kienx loġiku li wiehed jimmaġina li fl-irċevuta, mibgħuta wara l-konklużjoni tan-negozju, il-konvenut kien sejjer propriju jinnewtralizza l-impenn li kien għa assumu u li kien qiegħed jithallas tiegħu; u għaliex originarjament irċevuta hija biss tali, u mhux dokument kontrattwali. Hekk, per eżempju, għe deċiż illi wiehed li kien kera pultruna fuq spjaġġa, u waqgħet bih u korra, ma kienx tenut bil-kondizzjoni stampata fuq l-irċevuta, li kienu tawh meta hallas, bil-kliem “the council will not be liable for any accident or damage arising out of the use of the chair”; fuq ir-raġuni illi “the ticket was only a receipt, and that nobody under the circumstances of the case would think for a moment that conditions were being imposed on him, or that the document he received

was a contractual document" (Chapelton vs. Barry, V.D.C. 1940/1, K.B., 532). Hekk ukoll, sempliċi "pass" giet ritenu- ta li ma kienetx "contractual document", u kwindi r-riċe- vent tal-"pass" ma kellux "reasonable notice of the condition" (Henson vs. L.N.E.R.—1946—1, All England Law Reports 653). Hekk ukoll f'każ ta' riċevuta għal "goods" (Herschthal vs. Steward & Arden Ltd. 1940, I.K.B. 155). Għalhekk l-at- tur, li għar-raġunijiet għa' ndikati ma kellux jissupponi li fl-irċe- vuta kien hemm kondizzjonijiet ta' eżoneru, għandu jitqies li ma kellux "reasonable notice" tagħhom, u mhux suppost li rahom; u kwiġdi lanqas ma kellu ebda obliġu jirripudjahom;

Għal dawn ir-raġunijiet dik il-Qorti kienet tal-fehma li dik il-klawsola ta' eżoneru ma hijiex operativa favur il-konve- nut nomine;

Illi, sabiex wiehed jiddetermina sewwa l-kwistjoni tar- responsabilità, huwa indubbjament utili li jiġi determinat ta' liema xorta kien il-kuntratt li intervjena bejn il-kontendenti;

Il-Qorti hi tal-fehma illi l-kuntratt ma kienx ta' sempliċi depożitu salarjat. Hemm dottrina, sostnuta minn hafna aw- turi gravi, fosthom id-Duranton (Vol. XVIII, no. 20), Trop- long (n. III), Duvergier (n. 409), Pascaud (Rev. Critique XII, 1883, p. 184), skond liema l-anqas rimunerazzjoni sti- pulata favur id-depożitarju tikkonverti l-kuntratt minn depo- żitu għal lokazzjon d'opera. Milli jidher, dawn l-awturi jin- vokaw l-awtorità tal-Pothier; imma meta wiehed jeżamina sewwa l-bieb ta' dan l-awtur, isib li l-Pothier kien ta' din l-opinjoni kwantevolte r-rimunerazzjoni ma tkunx haġa żgħi- ra li ma t'kkorrispondix mas-servizz tad-depożitu; jekk tkun haġa żgħira, inferjuri għas-servizz, il-kuntratt jibqa' depozi- tu. Għalhekk hi aktar loġika t-teorija tal-Baudry-Lacanti- nerie (Tratt. Teor. Prat. Dto. Civ., Soc. Mut. Dep. pag. 632), tal-Pont (I, 377), u ta' l-Aubry et Rau (IV, 618), fis- sens illi, meta r-rimunerazzjoni tkun ekwivalenti tas-servizz prestat, allura minn kuntratt unilaterali ta' depożitu l-kun- tratt isir dak sinallagmatiku ta' lokazzjoni ta' opra. U l- Baudry jeżemplifika opportunament dawn il-każijiet b'dawn il-kliem (p. 634):— "Il contratto con il quale, mediante una remunerazione, un commerciante od un industriale che eser- cita la sua professione custodisce alcuni oggetti, non è un

deposito, ma una locazione di opera; mobili o tappeti affidati ad un tappezziere o ad un negoziante di mobili, pellice affidate ad un pellicciaio";

Issa, f'dan il-każ, mill-provi jirrizulta illi s-servizz ma kienx, kif jesprimi ruhu l-Pothier, "un servizio d'amico", imma operazzjoni kummerċjali b'kumpens proporzjonat bhala korrispettiv. Ghalhekk il-kuntratt ma kienx sempliċi depożitu, imma lokazzjoni d'opera, li biha l-konvenut assuma li jirritarda l-maturazzjoni tal-banana hekk depoż tata;

Il-konsegwenza hi importanti għall-każ. Bhala sempliċi depożitarju, ir-responsabilità kienet tkun dik regolata mill-liġi f'każ ta' depożitu salarjat. Imma meta si tratta ta' lokatur d'opera, li qiegħed joffri l-kapaċità tiegħu (jew tad-ditta tiegħu) teknika in materja, il-każ hu divers. Hu ċert li l-konvenut kien qiegħed joffri din il-kapaċità, kif jidher mill-kl'em li hu qal lill-attur u lil Albanozzo meta sar il-ftehna, skond ix-xhieda tagħhom fol. 65 u 65 tergo u 68 u 68 tergo, u kif jidher ukoll mill-fatt li dwaru xehed Albanozzo fol. 69. Dan ix-xhud iġħid li kien mar fic-"chamber" ma' wieħed Taljan negozjant tal-frott. Dan, malli ra l-banana, qallu li l-frott kien perdita totali, għaliex kien ġe iffrizjat, il-maturazzjoni kienet inżammiet għal kollox, u li l-quddiem il-banana toħorgilha l-moffa (kif fil-fatt ġara), u ma ssirx. Meta Albanozzo in segwitu rriferixxa dan lill-konvenut, il-konvenut staqsieh min kien dan it-Taljan "li jidhirlu li jaf hafna"; mentri, kieku ma k'enx assumu dak l-impenn tekniku, kien ikun naturali li hu jgħid lil Albanozzo li dwar dak li kien tekniku hu ma kellu x'jaqsam xejn, u li n-negozju kien sempliċi "storage" u xejn aktar, mentri r-risposta tiegħu ma kienetx hekk, u l-kl'em "min hu dan it-Taljan li jaf hafna". Ifissru, rettament interpretati, illi l-kritika ta' dak it-Taljan tal-mezz tekniki adoperati mill-konvenut kienet infondata. Del resto, "ex admissis", il-konvenut kien hu li jagħti l-ordnijiet dwar it-temperatura (ara xhieda tiegħu fol. 78), u l-grad tat-temperatura hu appuntu l-fattur tekniku determinanti fil-process tar-ritardazzjoni tal-maturazzjoni tal-banana;

Issa, ġa ladarba l-konvenut, bhala lokatur d'opera, assumu l-impenn tekniku, tiġi l-konsegwenza l-oħra involuta

f'dawn il-principji, li huma "jus receptum" in materja, ójòè:—

1. Illi bil-fatt biss li l-konvenut assuma l-impenn li jirritarda l-maturazzjoni ta' dan il-frott b'kumpens, il-konvenut *implicítament* assikura li l-obligu jgi eżegwit sewwa skond is-sengħa (ara sent. "Carabott vs. Bugeja", App. Civ. Infer. 14 ta' Awissu 1922, sedenti l-kompjant Imħalef Luigi Camilleri, L.L.D., fejn hemm citata l-awtorità tal-Vitalevi, Appalto di Opera e Lavori, no. 119);

2. Id-debitur f'dan il-każ hu għalhekk tenut għal kull ma jir mhux skond is-sengħa, "spondens tamquam artifex tenetur de omni culpa artis". Minn żmienijiet antki l-"culpa" tista' tikkonsisti f'imperizja, skond it-test Ruman "imperia culpa admuneratur", u t-test l-iehor "si quis vitulos pascendos, vel sarciendum quid, poliendumve conduxit, culpam eum praestare debere, et quod imperitia peccavit culpam esse" (Lex. 9, para. 5, D. locati);

Illi t-tekniku adoperat mill-Qorti kkonkluda illi ó-cirkustanzi tal-każ jindikaw, bħala kawża probabili tad-deterjorament li rrenda l-banana perdita totali, il-fatt li l-banana giet esposta għal temperatura li ma kienetx adattata għall-kondizzjoni li fiha kienet tinsab il-banana (fol. 169). Fl-elaborazzjoni ta' din il-konklużjoni tiegħu, mogħtija mill-perit imsejjaħ mill-Qorti, fil-kawża l-oħra "Albanozzo vs. Petrocchino" fuq il-lista tal-lum, 100/1950, li għall-provi tagħha saret riferenza espressa (fol. 186), l-istess perit qal illi, apparti anki provi oħra, l-aspett tal-banana jikkonfermah fi opinjoni minnu espressa li l-kawża probabili, anzi prinċipali, kienet it-temperatura li għaliha giet esposta l-banana. Qal li bil-kelma "probabili" hu ried fisser li aktarx kien hekk inkella le. Il-grad ta' probabilitá gie minnu indikat bħala dak ta' minn 65% sa 70%. Kompla jghid illi hu ma jistax jesprimi kategorikament li seta' kien hemm xi kawża oħra minbarra t-temperatura baxxa li setgħet ikkontribwiet għall-ħsara, però aktarx li ma kienx hemm kawża oħra, u óert li l-kawża prinċipali kienet it-temperatura baxxa minħabba l-aspett tal-frott (fol. 41 tergo u 42 ta' din il-kawża l-oħra);

Għalhekk il-konklużjoni tal-perit hekk elaborata hija:—

1. Il-kawża probabili kienet it-temperatura baxxa;

2. Cert li t-temperatura baxxa kienet il-kawża prinċipali;

3. Aktarx li ma kienx hemm kawżi oħra li kkontribwew;

4. Il-konklużjoni tiegħu hi bażata mhux biss fuq il-provi testimonjali u dokumentati, imma auki fuq dak pożittiv, ċjoè l-aspett tal-banana;

5. Il-probabilità hija ta' minn 65% sa 70%;

Il-Qorti, wara li vvaljat id-ċifkustanzi kollha, hi tal-fehma illi l-provi huma biżżejjed biex jikkreaw fl-imballef sedenti dik il-*"moral certainty"* li għandu jfittex kull tribunal, fis-sens li kienet it-temperatura baxxa li giebet id-deterjorament tal-banana. Ir-raġunijiet tal-Qorti huma dawn:—

1. Ir-relazzjoni tal-perit hi studjata, minuzjuża, u kull konklużjoni korredata sewwa bi provi u konsiderazzjonijiet teknici. Hu veru li l-perit uża l-kelma *"probabili"*. Issa, hu elementari fl-amministrazzjoni tal-gustizzja l-prinċipju hekk enunċjat mill-Powell *"On Evidence"*, p. 487:— *"In the administration of justice, as in ordinary life, we have often to deal with competitive 'probabilities'. The tribunal must not look for more than what is called 'a moral certainty'; it should not act on a mere possibility. But a large field lies between these two extremes. The whole object of evidence is to create a conviction on the mind of a reasonable and practical man; and such conviction must be based upon the facts proved by express evidence and on the inferences which naturally and 'probably' arise from them..... There is a difference in the degree of proof required in civil and criminal cases; for civil cases may be decided on a preponderance of 'probability', but in criminal cases the guilt of the prisoner must be established beyond reasonable doubt"*. It-Taylor (*Law of Evidence*, Vol. I, page 2) ighid hekk:— *"That high degree of evidence which is called demonstration excludes all possibility of error, and mathematical truth alone is susceptible of it. Such evidence cannot be obtained in the investigation of matters of fact, of which the most that can be said is that there is no reasonable doubt concerning them. In trials of fact, therefore, the true question is not whether it is possible that the testimony may be false, but whether there is 'sufficient probability' of its truth....."* Fil-

käieb *"Cocke's Cases and Statutes of the Law of Evidence"*, pag. 141, l-istess jingħad — illi *"a civil claim may be proved by 'preponderance of evidence', whilst a criminal charge must be proved beyond all reasonable doubt"*;

Il-pont tal-Qorti hu għalhekk dan. Għalkemm il-perit uża l-kelma *"probabili"* (aktarx hekk mill-le), jidher ċar illi l-konvinzjoni tiegħu tammonta għal *"moral certainty"*, bażata fuq il-preponderanza tal-probabilità, tant li qal li hu *"żgur"* li t-temperatura baxxa kienet il-kawża *"prinċipali"*, u li *"aktarx ma kienx hemm kawżi oħra"*. Kwindi l-konklużjoni tiegħu għandha titqies bħala konklużjoni li, skond il-prinċipju fuq enunċjat, kienet tkun suffiċjenti f'gudizzju ċivili bħal dan. Vwoldiri illi, kieku l-perit kellu jinxì fuq il-prinċipju fuq espost, hu kien iġħid li kien iħoss dik il-*"moral certainty"*, li hi effett, kif ingħad, tal-*"balance of probabilities"*;

2. Hu fatt li l-konvenut żamm il-banana taht medja ta' temperatura li kienet baxxa. Dan il-fatt jirriżulta mill-provi tal-grad medju ta' temperatura li tahtha nżammet il-banana konfrontata mal-grad medju li tahtu għandha tinżamm il-banana skond id-diversi awturi ċitati mill-perit fil-relazzjoni tiegħu. Meta t-temperatura taqa' taht dak il-grad medju rikjest minn dawk l-awturi, allura tivverifika ruħha dik li tissejjaħ *"chilling injury"*. Għalhekk, jekk hu fatt, kif inhu, illi l-grad ta' temperatura kien baxx skond pariri awtorevoli tekniċi, u jekk hu fatt, kif inhu, li temperatura baxxa tipproduċi *"chilling injury"*, hu ugwalment fatt inelluttabili illi l-ħsara giet kaġunata bit-temperatura baxxa taċ-*"chamber"*;

3. Mhux biess, imma hemm f'dan il-każ l-argument gawwi tar-*"res ipsa loquitur"*. Il-ħsara, li fil-fatt keilha l-banana in kwistjoni, kienet appuntu tax-xorta ta' dik li jkun hemm meta jkun il-każ ta' *"chilling injury"*. L-awturi ċitati mill-perit jiddeskrivu kif tkun il-ħsara meta tkun dovuta għal *"chilling"* bħala konsegwenza ta' temperatura baxxa, u d-deskrizzjoni li jagħtu taqbel mal-ħsara li fil-fatt kellha dik il-banana. Hu wkoll fatt, kif iġħid il-perit fil-paragrafu 32, li ħsara dovuta għal kawża oħra, ex. gr. tul ta' żmien, tipproduċi karatteristiċi differenti mill-ħsara li kellha din il-banana. Issa, jekk il-banana keilha fil-fatt il-ħsara li hija magħrufa bħala dik derivanti minn *"chilling"* bħala konsegwenza

ta' temperatura baxxa, u jekk dik il-ħsara li kellha ma hijiex karatteristika ta' kawżali oħra bħat-tul ta' żmien, jiġi indiskutibbilment li l-ħsara kienet dovuta għal "chilling", li hu, kif ingħad, konsegwenza ta' temperatura baxxa;

4. Hu eskluż illi l-ħsara setgħet giet kaġunata minn v'zzju inerenti għall-istess banana. Difatti, il-perit iġħid opportunament illi l-banana ta' l-istess partiti miżmuma f'lokali komuni, u mhux fil-"cooling chamber", ma wriet ebda kambjament u immaturat fiż-żmien tagħha;

5. Il-perit qal fix-xhieda tiegħu fil-kawża l-oħra fuq imsemminja (fol. 48 ta' dak il-proċess) illi ġeneralment il-banana hawn Malta ma tiġix f'dawk li jissejju "banana steamers", li jkollhom mezz biex jirritardaw il-maturazzjoni naturali tal-banana waqt il-vjaġġ. T'ġi Malta bħala kar'ku normali. Però anki meta tiġi lekk, il-banana, b'temperatura adattata fil-"cooling chamber", tista' tinżamm tajba għal perijodu ta' għaxart ijiem. Del resto, il-konvenut, li wiehed għandu jissupponi, stante l-esperjenza tiegħu, jaf li l-banana tasal Malta mhux f'"banana steamers" appożiti, semma anki dan l-istess perijodu ta' għaxart ijiem fix-xhieda tiegħu fol. 77 tergo. Issa hu fatt li l-banana giet storjata fis-7 ta' Jannar 1950. Hu fatt ukoll, bażat fuq il-preponderanza tal-provi attendibili, illi l-ħsara wriet ruħha fl-14 ta' Jannar 1950..... Minn dan jiġi illi l-banana ma żammetx tajjeb għal għaxart ijiem, imma għal sebat ijiem minn mindu bdiet tingarr, u bamest ijiem minn mindu ddendlet fi-"chamber". Għalhekk il-kondizzjonijiet tal-vjaġġ, kuntrarjament għal dak li qal il-konvenut fin-nota tiegħu fol. 181, ma jwaqqgħux il-konklużjoni tal-perit; għax anki mingħajr ebda kura fuq il-vapur, anki jekk il-banana fuq il-vapur giet trattata bħala kar'ku normali, b'temperatura adatta kienet iżżomm tajba almenu għaxart ijiem, mentri ma żammetx tajba għal dan iż-żmien. U kwindi l-kawża kienet bilfors it-temperatura baxxa;

Fuq dawn ir-raġunijiet dik il-Qorti ħassitha persważa illi d-deterjorament u perdita totali tal-banana kienet kaġunata għal fatt addebitabili lil-konvenut, billi huwa espona l-banana għal temperatura li ma kienetx adatta;

Rat in-nota ta' l-appell ta' konvenut nomine, u rat il-perizzjoni tiegħu fejn talab li s-sentenza fuq imsemminja tiġi

revokata, billi jiġi deċiż li huwa mhux responsabili tad-danni lejn l-attur, u hekk tiġi riġettata l-ewwel domanda attriċi, bl-ispejjeż taż-żewġ istanzi kontra l-attur;

*Omissis;*

**Ikkunsidrat;**

Illi tnejn huma l-aggravji miġjubin 'il quddiem mill-appellant nomine kontra s-sentenza appellata, jiġifieri illi l-Ewwel Qorti ddeċidiet (1) li l-klawsola ta' l-eżoneru, li għalina hemm riferenza fuq-nota fil-foj. 181 tal-proċess, mhix operativa favur l-appellant nomine, u (2) li d-deterjorament u perdita totali tal-banana kienet kaġunata għall-fatt addebitabili għall-istess appellant nomine, billi huwa espona l-banana għal temperatura li ma kienetx adatta;

**Ikkunsidrat;**

Illi kwantu għall-ewwel aggravju, dan jinsab bażat fuq il-klawsoli kontenuti fl-irċevuta rilaxxjata lill-attur appellat, li konsistit tagħha tinsab eżibita fil-foj. 184 tal-proċess. Dawk il-klawsoli huma li l-kumpannija konvenuta mhix responsabili, fost affarijiet oħra, għall-ħsara dovuta "for maintaining too high or too low a temperature in the chambers", u l-aċċettazzjoni ta' dik l-irċevuta tittiehed bħala aċċettazzjoni tal-kondizzjonijiet li kienu jinsabu fiha. Fil-każ in eżami jirriżulta li l-irċevuta giet konsenjata lil w'eħed mill-impjegati ta' l-attur appellat hamest ijiem wata li saret il-konsenja tal-banana fli store ta' l-appellant nomine;

**Ikkunsidrat;**

Ill għad-definizzjoni ta' l-imsemmija kwistjoni, sollevata fl-ewwel lok mill-appellant nomine, hemm bżonn li jiġi stabbilit kif graw il-fatti li taw lok għal din il-kawża, u liema obligi ġew assunti mill-kontendenti rispettivament, biex tiġi stabbilita n-natura ġuridika tal-kuntrattazzjoni li saret bejnethom. Mill-provi li saru, komprezza x-xhieda ta' l-appellant, il-Qorti h'ja soddisfatta li l-istess appellant obliga ruhu li jzomm fli store t'egħu l-banana ta' l-appellat bl-iskop preċipwu li tiġi ritardata l-maturazzjoni tagħha billi tiġi mqieghda f'temperatura teknikament adatta, u in vista ta' dan, l-appellat obliga ruhu li jhallas £70. Huwa veru li l-gratuwità mhix fuqha essenzjali għall-figura ġuridika tad-depożitu, li għalhekk ma jbiddeix in-natura tiegħu u ma jsirx lokazzjoni

d'opera jekk ikun hemm ftehim ta' lilas (Kollez. Vol. XVI, parte III, pag. 21) ; iżda fil-każ in ezami, mehud'n in konsiderazzjoni é-cirkustanzi u l-iskop tan-negozju intervenut bejn il-kontendenti, il-pretensjoni ta' l-appellant li dak in-negozju kien ta' depożitu mhix aċċettabili ; u d'n il-Qorti taqbel ma' dik ta' l-ewwel istanza fil-konklużjoni li l-kuntratt kien ta' lokazzjoni d'opera, li b'ih l-appellant assuma l-obligu li jri-ferda l-maturazzjoni tal-banana depożitata fi store tiegħu b'kumpens ta' £70. Bħala konsegwenza ta' dak l-obligu minnu assunt, l-appellant kien tenut għall-eżekuzzjoni sewwa tiegħu, billi min jassumi obligi simili "implicite asserit se sufficienter peritum", u billi jekk jeżegwiew hażin, kien "in culpa", għax "imperitia culpa adnumeratur" :

#### Ikkunsidrat ;

III, stabbiliti l-kondizzjonijiet Tan-negozju bejn il-kontendenti u n-natura guridika ta' l-istess negozju, il-Qorti tghaddi b'ex teżamina l-pretensjoni ta' l-appellant nomine, li minhabba l-klawsola ta' l-eżoneru kontenuta fid-dokument fil-fol. 184 tal-proċess ma jistax jiġi ritenut responsabili għall-ħsara mill-istess appellat reklamata. Fuq dan il-pont jiġi rilevat li n-negozju bejn il-kontendenti gie konkjuż u perfezzjonat fil-mument tal-konsenja tal-banana lill-appellant nomine, u għalhekk ma setax jiġi posterjorment imħassar jew mibdul jekk mhux bil-kunsens taż-żewġ kontraenti. Jingħad ukoll illi kieku kellha tiġi ritenuta operatiwa l-imsemmija klawsola ta' eżoneru fil-konfront ta' l-appellant nomine, ikun qiegħed jiġi ammess li huwa, b'aġt unilaterali tiegħu, seta' jerga' lura mill-obligu minnu assunt, u dana b'avantagg' tiegħu nnifsu u bi ħsara għall-kontraent l-ehor — haġa din li evidentement mhix logikament, u wisq anqas guridikament, ammissibili. Barra mir-raġunijiet fuq miġjuba, hemm lok ukoll li jiġi adottati dawk miġjubin mill-Ewwel Qorti għall-esklużjoni ta' l-imsemmija pretensjoni ta' l-appellant nomine. Fil-"Law Quarterly Review" tax-xahar li għadda (January, 1952, Vol. 68, fil-paġini 10 u 11) hemm riferenza għal tliet deċiżjonijiet li jkomplu isahhu l-imsemmija konklużjoni li għaliha waslet il-Qorti. Wahda tal-Qorti ta' l-Appell (Lee vs. Gray, deċiża fis-sena 1929), li biha gie ritenut li "a person who is liable at law cannot escape liability by simply putting up a printed

notice or issuing a printed catalogue containing exempting conditions. He must show that the printed exempting condition has been regarded as part of a contractual document and has been accepted as such by the party affected". It-tnejn l-oħra huma ta' l-istess Qorti, waħda deċiża fl-1947 (Couchman vs. Hill, K.B. 554) u l-oħra fl-1951 (Harling vs. Eddy, 2 K.B. 739), u sostnew li "The express warranty must be regarded as having overridden the printed conditions";

#### **Ikkunsidrat;**

Illi kwantu għat-tieni aggravju miġjub 'il quddiem mill-appellant nomine, mill-kumplex tal-provi li ġew prodotti u mill-perizja ġudizzjali adoperata hemm biżżejjed biex il-Qorti ttoşsha moralment konvinta li d-danni reklamati bl-att taċ-ċitazzjoni, in konsegwenza tad-deterjorament u perdita totali tal-banana, ġew kaġunati mill-fatt li l-konvenut appellant es-pona dik il-banana għal temperatura li ma kienetx adatta. Dak il-fatt huwa għalhekk addebitabili għall-appellant, li konsegwentement hu tenut għar-rizarciment tal-ħsara li dak il-fatt tiegħu kkaġuna. Ir-raġunijiet miġjubin fis-sentenza appellata biex isostnu l-imsemmija konklużjoni huma adottati minn din il-Qorti;

Għar-raġunijiet fuq miġjuba;

Tirrespingi l-appell u tikkonferma s-sentenza mogħtija mill-Qorti tal-Kummeré fl-14 ta' Gunju 1951; bl-ispejjeż kontra l-appellant konvenut nomine.